

# గదాలంగా రావు

## చట్టం-ధర్మం

### వసుంధర

ఒక సామాన్యమైన గుమస్తా బ్రహ్మాండమైన బంగళాలో నివసిస్తూ, ఖరీదైన జీవితాన్ని గడుపుతూ, ఆత్మ్యాధునిక దుస్తులు ధరిస్తూ, అందమైన కారులో ఆఫీసుకు వెళ్ళి వస్తూంటే ఎవ్వరూ సహించలేరు. గుమస్తాగాడి కెంత చాగు? అనికూడా అనుకుంటారు.

గుమస్తాకు ఖరీదైన అందమైన జీవితం సాధ్యం కాకపోవచ్చు. కానీ అతని సంతానం ఆపురూప సౌందర్యానికి నోచుకుంటే అది అతని గొప్పతనం కాదు. విధివిలాసమని అనుకోవాలి.

రాణిని చూసినవారందరూ ఆమె వెంకన్న పంతులు ఇంట పుట్టదగినది కాదని అనుకుంటూంటారు. ఆమె

సాందర్యాన్ని, లావణ్యాన్ని, రూపురేఖల్ని ఇప్పటికే ఎందరో చూసి తరించిపోయారు.

రాణి చిన్నతనంలో వెంకన్నపంతులు గురించి ఎవరికీ తెలియదు. కానీ ఆమె పెరిగి పెద్దదై రూపురేఖలు సంతరించుకోవడం ఆరంభమైనప్పట్నించీ—అందరికీ వెంకన్నపంతులు గురించి మాత్రమేకాక అతని కుటుంబ వివరాలు కూడా తెలిసిపోయాయి.

వెంకన్నపంతులుది సామాన్యమైన జీవితం. రాణి సాందర్యానికి అతను కట్టిన విలువను పేరులో మాత్రమే ప్రకటించుకోగలిగాడు. రాణికాక అతనికింకా ఇద్దరు పిల్లలున్నారు. ఇద్దరూ మగపిల్లలే—రాణి తర్వాత వాళ్ళే!

వెంకన్న పంతులు కోరికగా తల్లి ఉంది. అతని ఆదాయాన్ని సగానికేపైగా ఆవిడ కోరికే మింగుతోంది. వెంకన్న పంతులు భార్య చాలా మంచిది. ఏదో ఒక రోజున అదృష్టం తరుముకు వస్తూందని భర్త కామధైర్యం చెబుతూంటుంది. అవి కేవలం ఊరటకోసం చెప్పే మాటలని ఆమెకూ భర్తకూ కూడా తెలుసును.

రాణిని కన్నది వెంకన్నపంతులైనందుకు చాలామంది తిటుకుంటూంటారు—అది వెంకన్నపంతులు చేసిన తప్పుకాదని తెలిసికూడా. అయితే సంతోషించినవారూ లేకపోలేదు. అలాంటి ఇంట పుట్టిన అందమైన ఆడదాన్ని లాంగడీసుకోవడం చాలా సులభమని ఆభిప్రాయపడ్డ బాపతువాళ్ళు.

ఏదిఏమైనా వెంకన్నపంతులు ఇంట అంతటి అపురూప సాందర్యం ఉండడం చాలామందికి నచ్చలేదు. పోనీ ఆ

సౌందర్యాన్నయినా వెంకన్నపంతులు కాలేజీలో చదివించడంకానీ, టైపు నేర్పించడంకానీ, ఉద్యోగంలో జేర్పించడంకానీ చేశాడా? ఏమీ చేయలేదు. స్కూలు ఫైనలుదాకా చదివించి ఇంట్లో కూర్చోపెట్టాడు.

వెంకన్నపంతులు అలా చేయడానికి చాలా కారణాలున్నాయి. కూతుర్ని బాగా పెక్కి చదివించే శక్తి ఆయనకు లేదు. ఏ టైపో నేర్పించి కూతుర్ని ఉద్యోగంలో జేర్పించి ఆ డబ్బుతో తనకు గల ఇబ్బందుల్ని తీర్చుకునే అభిప్రాయమాయనకు లేదు. కూతురు చదువుకోసం డబ్బు వృధాచేయదల్చుకోలేదు. ఆ డబ్బుతో ఆమె పెళ్ళి చేయాలని ఆయన ఉద్దేశ్యం. అలాగని ఆ డబ్బాయనవద్ద సిద్ధంగా లేదు. చదివించాలంటే ఎక్కణ్ణిచేనా డబ్బు తీసుకురావాలిగదా—ఆ డబ్బు పెళ్ళికి ఉపయోగిద్దామని ఆయన ఉద్దేశ్యం.

క్రియోపాత్రాకోసం ఎన్నో యుదాలుజరిగేయంటారు చరిత్ర తిరగేస్తే అందంకోసం చాలా యుదాలు జరిగేయంటారు. అంటే దానికంత గౌరవం లభిస్తుందన్నమాట. అందంకోసం మగవాళ్ళలా పోటీలు పడతారన్నమాట.

అయితే రాణి ఇంత అందంగా ఉంటుంది గదా— ఆమె సంగ తేమిటి?

రాణికోసం యుదాలు జరగడంలేదు. ఎవ్వరూ పోటీలుపడడంలేదు. ఆమె సౌందర్యం చూసి ఎందరో లాటలు వేస్తూండి ఉండవచ్చుగాక. పెళ్ళి ఆ నేసరికి ఆమె కట్నం రూపేణా కొంత రొక్కం ఇస్తేకానీ— ఏ మగవాడూ సిద్ధపడడంలేదు.

6

రాణి తన పదిహేనోవట స్కూలుస్టేషన్ ప్యాసయింది. అప్పట్నుంచీ తండ్రి ఆమె పెళ్ళిగురించి ప్రయత్నాలు చేస్తూనే ఉన్నాడు. ఇప్పుడామె వయస్సు పదేనిమిదేళ్ళు. ఇంకా ఆయన ప్రయత్నాలు కొనసాగుతూనే ఉన్నాయి.

అందానికి ఉన్న గౌరవం ఈ దేశంలో ఇదేనా? చరిత్రలోని విషయాలు చరిత్రకే పరిమితమేయాయా?— అని ఎవరె నా అడిగితే సమాధానముంది. చరిత్రలోని విషయాలిప్పటికీ జరుగుతూనే ఉన్నాయి. అయితే చరిత్రలో మగవాళ్ళ నాకరించినది ఆ అందమొక్కటేకాదు. ఆ అందమైన ఆడవాళ్ళందరూ సామాన్యులు కారు. గొప్పవాళ్ళు. రాచకుటుంబీకులు. డబ్బున్నవాళ్ళ అందానికి మాత్రమే ఈ ప్రపంచంలో పోటీలు జరుగుతాయి.

రాణి అందంకోసం మగవాడు పోటీపడాలంటే ఆమె వెనుక డబ్బు ఉండాలి. అంతవరకూ ఆమె అందానికి గుర్తింపు లభించవచ్చుకానీ— దానికోసం పోటీలు మాత్రం జరగవు. ఆ విధంగా వెంకన్నపంతులు కూతురు కావడం ఆమెచేసిన తప్పు.

అయితే మరో విధంగా కూడా వెంకన్నపంతులు కూతురుకావడం ఆమెకు శాపమయింది. అది వెంకన్నపంతులు చాదస్తమూ, పూర్వార్చారపరాయణత్వమూ. ఆయన ఏ పరిస్థితులోనూ తన కూతురునికో కులంవాడికివ్వడానికి ఒప్పుకోడు.

2

గంగారావుకి డబ్బుంది. బాధ్యతలులేవు. వయసుంది. హద్దులు లేవు.

గంగారావు వయసు ఇరవైకే పాతికీ మధ్య. అతనికి తెలివి ఉందికానీ చదువు లేదు. తండ్రి రెండుచేతులా సంపాదించేస్తున్నాడు. తలిదండ్రులకు లేకలేక కలిగిన కొడుకు కావడంవల్ల అమిత గారాబంగా పెరిగాడతను. ఏబాధ్యతలూ తీసుకోనవసరంలేకుండా, ఎవరిమీదనూ ఆధారపడకుండా కొడుకు జీవితంలో సుఖపడాలన్న కోరికతో అతని తండ్రి మరీమరీ సంపాదించేస్తున్నాడు. సంపాదించడం ఆయనకు బాగా తెలిసిన విద్య.

గంగారావు తరుచుగా సినిమాలు చూస్తాడు. సినిమాలో హీరోలా తన జీవితం గడపాలని అతని కోరిక. అందుక్కావలసిన హాంసులన్నీ అతనికి ఉన్నాయి. ఒక్క హీరోయిన్ తక్కువ.

గంగారావు కో ఆంటే కోటిమంది ఆడవాళ్ళు. అందుకని తరుచుగా అతను కో అంటూనే ఉంటాడు. అతని పిలుపుకు అందమైన ఆడవాళ్ళు రెస్పాన్స్ ఇస్తూనే ఉంటారు. తగిన ప్రతిఫలం అందాక అతను వాళ్ళను వదల్చుకుంటూ ఉంటాడు. తన డబ్బుమీదనేకానీ తన మీద వారికి ప్రేమ లేదని అతనికి అనిపిస్తూండేది. తన ఆశయాలకు తగ్గ ఆడపిల్లకోసం వెతుకుతున్నానని అతననుకుంటూంటాడు. తన ఆశయా లేమిటో అతనికే స్పష్టంగా తెలియదు. కానీ పిల్ల అందంగా ఉండి, సులభంగా తనకు లొంగకపోతే అతను చాలా సంతోషిస్తాడు.

ఒకరోజున గంగారావు స్కూటర్ మీద నగర విహారం చేస్తున్నాడు. హఠాత్తుగా అతని స్కూటర్ ట్రబులిచ్చింది. గంగారావు స్కూటర్ దిగి పరీక్షించాడు.

8

ట్రబులేమిటో ఆరమయింది. అత నది రెక్విఫె చేసేక  
అసలు అద్భుతం చూశాడు.

ఒక అందమైన ఆడపిల్ల అతన్నీ స్కూటర్నీ పరిశీల  
నగా చూస్తోంది. ఆలా ఎంత సేపట్నీంచి చూస్తోందో  
తెలియకుకానీ—అంత అందమైన పిల్ల తన ఇంటిముందు  
నిలబడి తనను చూసూంటే ఆ చూపులు తనకు తగులు  
తున్నా ఎందుకు తెలియలేదు? వెధవ స్కూటర్ రిపేరు  
చేస్తూ ఎలా గడిపాడు?

ఇలా బాధపడుతూ గంగారావు ఆ ఇంటిని సమీపించి  
“కాసిని మంచి నీళ్ళిప్పించగలరా?” అంటూ ఆ  
అమ్మాయిని పలకరించాడు. ఆ అమ్మాయి తడబడినా సర్దు  
కుని లోపలకు వెళ్ళిపోయింది.

‘ఈ నగరంలో నాకు తెలియకుండా ఇంతటి మహా  
సౌందర్యముందా?’ అని ఆశ్చర్యపోయాడు గంగారావు.  
ట్రబులిచ్చిన స్కూటర్నీ మనసులోనే అభినందించు  
కున్నాడు. ఆమెను పలకరించడంకోసం, ఆమె నోటిమాట  
వినడంకోసం గంగావామెను మంచినీళ్ళడిగాడు.

అయితే అతని కోరిక ఫలించలేదు. ఎవరో ఒక చిన్న  
కుర్రాడు మంచినీళ్ళు తెచ్చి ఇచ్చాడు. గంగారావు  
మాట్లాడకుండా మంచినీళ్ళందుకుని తాగేశాడు. తర్వాత  
కుర్రాణ్ణి అడిగి వాళ్ళ నాన్నగారి పేరూ, వివరాలూ  
తెలుసుకున్నాడు. ఇల్లూ, పరిసరాలూ ఇంటి నంబరూ  
గుర్తుంచుకున్నాడు. తిరిగి స్కూటర్ దగ్గరకు నడిచాడు.

3

“ఆమె పేరు రాణి. తండ్రి వెంకన్నపంతులు. రాణి  
కొక ఇంకా ఇద్దరబ్బాయిలున్నారు వెంకన్నపంతులుకి.

వాళ్ళది అంతంతమాత్రం జీవితం. అవునా?" అన్నాడు ప్రసాద్.

“అవును” అన్నాడు గంగారావు.

ప్రసాద్, గంగారావుకు అంతరంగిక స్నేహితుడు. అతనికి వేరే ఉద్యోగ మేమీ లేదు. కానీ గంగారావు చలవ వల్ల అతను చాలామంది ఆఫీసర్లకంటే ఎక్కువ సంపాదిస్తున్నాడు. ధనవంతులబిడ్డలతో సమంగా విలాసాలనుభవిస్తున్నాడు.

ప్రసాద్ గంగారావుకు అంతరంగికుడైనప్పటికీ అతనికి తన హద్దులు తెలుసును. అతను చాలా తెలివైనవాడు. తన స్థానమేమిటో తెలిసి. మనులకుంటూ గంగారావుకు అనేక వ్యవహారాల్లో సలహాలిస్తుంటాడు, అతని సలహాలు కూడా గంగారావుకు చెడునడతకు ప్రోత్సాహించే విధంగా ఉండవు. నేళ్ళి ఫస్టు అన్న పద్ధతిలో అతనిచ్చే సలహాలు గంగారావుకు బాగా నచ్చుతుంటాయి. గంగారావు తండ్రికి కూడా ప్రసాద్ మీద సదభిప్రాయం ఉంది.

రాణిని చూడగానే మనసును పారేసుకున్న గంగారావు ఆమె వివరాలను తన మిత్రుడి కందించి ఆమె ఎలా తనకు వశమవుతుందో చూడమని కోరాడు. ప్రసాద్ ఆ పనిమీద వెళ్ళి ఇప్పుడే వచ్చాడు. అతనేం చెబుతాడో నని ఆత్రుతగా ఎదురుచూస్తున్నాడు గంగారావు.

“ఏమీ లాభంలేదు. ఆమె డబ్బుకు లొంగే మనిషి కాదు. మధ్యతరగతికి చెందిన ఏ తలిదండ్రుల చాటు ఆడ పిల్లా డబ్బుకు లొంగదు. వాళ్ళ ఊహలూ, కలలు వేరు....” అన్నాడు ప్రసాద్.

“ఎలా తెలుసుకున్నావ్?”

“ఆ అమ్మాయిని కలుసుకుని మాట్లాడడమే గగనమే పోయింది. రెండోజుల్నించి ఆవకాశంకోసం ఎదురు చూస్తున్నాను. నిన్నసాయంత్రం గుడివద్ద ఒంటరిగా దొరికింది. అమ్మానాన్నలతోపాటు గుడికి వచ్చింది. అక్కడ వాళ్ళేమో దేవుడికి పూజ చేయిస్తున్నారు. ఈమె కాసేపు బయటకు వచ్చింది. పలకరించాను. బెదిరిందికానీ పారిపోలేదు.

“మీ పేరు రాణికదూ అన్నాను. ఎలా తెలుసునని ఆశ్చర్యపోయింది. నాకు జ్యోత్యం తెలుసునన్నాను. నెమ్మదిగా ఆ మాటా ఈ మాటా చెప్పి అంత అందమైన తన మెడలో నగలు లేకపోవడం బాగోలేదన్నాను. తమకు డబ్బు లేదని. డబ్బుకేముంది - నేనే ఇస్తానన్నాను.

నా ఉద్దేశ్యం ఆరంభాక నామంచితనాని కాశ్చర్య పడుతూ ఉత్తినే డబ్బు తీసుకుంటే వాళ్ళే నాన్నగారు చెబ్బలాడతారంది. ఉత్తినే అక్కర్లేదు - నా స్నేహితుడున్నాడు. అతనికి మెదడు సరిగాలేదు. అందమైన ఆడ పిల్ల పక్కనుండి కబుర్లు చెబితే కొన్ని రోజుల్లో జబ్బునయం కావచ్చునని డాక్టరు చెప్పారన్నాను. పరిస్థితి విని చాలా బాలిపడింది. ఆమె కళ్ళలో నీళ్ళు కూడా కనబడ్డాయి.

అన్నీ అయ్యేక, తడికంతంలో, ఇంకా పదినిముషాల్లో పూజ అయిపోతుందనీ - వాళ్ళే నాన్నగారితో మాట్లాడమనీ చెప్పింది. పది నిముషాల్లోనే పూజ అయిపోతుందని తెలియగానే నేను కంగారుపడి సెలవు తీసుకుని ఆమె

దగ్గర్నుంచి బయటపడ్డాను. బయటపడేముందు నేనిలా  
మాట్లాడినట్లు వాళ్ళ నాన్నగారికి చెప్పవద్దన్నాను.  
ఎందుకూ అంది ఆశ్చర్యంగా. ఆ ఆశ్చర్యం చాలు ఆమె  
అమాయకత్వాన్ని తెలియబర్చడానికి..." అన్నాడు  
ప్రసాద్.

గంగారావు మిత్రుడివంక అభినందనపూర్వకంగా  
చూసి "నువ్వు చాలా తెలివిగా వ్యవహరించావు. కానీ  
ఆ అమ్మాయి నాకు దక్కుతుందన్న ఆశ ఇంకా నా  
కుంది. ఎందుకంటే నాకు అనారోగ్యమని తెలియగానే  
ఆమె కళ్ల నీళ్ళు తిరిగాయన్నావు. ఆమెను వశం చేసుకో  
డానికి బహుశా బాలి సంపాదించాలనుకుంటాను...."  
అన్నాడు.

ప్రసాద్ ముఖం గంభీరంగా అయిపోయింది. "మై  
డియర్ ఫ్రెండ్! నీకు నేను చాలాసార్లు చెప్పాను.  
అమాయకుల్ని మనం వంచించకూడదు. డబ్బుకులాంగే  
వాళ్ళను డబ్బుతో కొనవచ్చు. కానీ మోసంతో మాత్రం  
ఎవర్నీ లాంగనీసుకోకూడదు. రాణి చాలా అమాయకు  
రాలు. స్వచ్ఛమైన జీవితాన్ని కోరుతోందామె. ఆమె  
అందానికీ, అమాయకత్వానికీ బహుమానంగా లభించవల  
సినది మోసం కాదు, ప్రేమ..."

ప్రేమ-అనగానే గంగారావు వులిక్కిపడ్డాడు. తను  
చాలా కాలంగా ఒక జీవిత భాగస్వామికోసం ఎదురు  
చూస్తున్నాడు. తను ఎదురుచూస్తోన్న హీరోయిన్  
ఈమే యేమో!

అందం, అమాయకత్వం, పవిత్రత, డబ్బుపట్ల  
నిర్లక్ష్యం-ఇవీ తను కోరుకుంటున్న స్త్రీ కుండవలసిన

లక్షణాలు. ఇవన్నీ రాణిలో ఉంటే తను ఆమెనే జీవిత భాగస్వామిగా చేసుకోవచ్చు.

గంగారావు ఆలోచించి “అయితే నేను రాణిని వివాహం చేసుకుంటాను ప్రసాద్...” అన్నాడు.

ప్రసాద్ ఆశ్చర్యపడలేదుకానీ “నీ నుంచి ఇలాంటి మాట వినాలని నీ తలిదండ్రులు చాలా కాలంగా ఎదురు చూస్తున్నారు. అందువల్ల నీ నిర్ణయం మంచిదే. అయితే చాలాకాలం తర్వాత, ఎంతోమందిని కాదన్నాక తీసుకుంటున్న ఈ నిర్ణయం క్షణికావేశంలో తీసుకున్నదిగా కాక-జీవితాంతం గర్వపడవలసినదిగా ఉండాలి...” అన్నాడు.

“నా నిర్ణయం క్షణికావేశంలో తీసుకోబడినదని ఎందుకు అనుమానిస్తున్నావ్?” అన్నాడు గంగారావు.

“నువ్వు ఆ రాణిని వివాహం చేసుకోవాలని మొదట్లో అనుకోలేదు. ఆమెను డబ్బుతో పొందాలనుకున్నావు. అది సాధ్యంకాదని తెలిసేక వివాహానికి సిద్ధపడ్డావు...” అన్నాడు ప్రసాద్.

గంగారావు గొప్పగా నవ్వాడు. “రాణిని చూడగానే ఆమె నేనింతకాలమూ ఎదురుచూస్తున్న స్త్రీ అని తోచింది. అందుకే వెంటనే ఆమెను వివాహం చేసుకోవాలని నిశ్చయించుకున్నాను. అయితే ఈలోగా ఒక సారి ఆమెను పరీక్షించాలనుకున్నాను. అందుకే నిన్నిలా కోరాను...”

మిత్రుడిమాటలమీద ప్రసాద్ కు నమ్మకం కలగలేదు. అయినా తన అపనమ్మకాన్ని పైకి వ్యక్తపరచకుండా — “ఎలాగైతే నా నువ్వసాధ్యుడివి!” అన్నాడు.

గంగారావు గర్వంగా నవ్వి- “నేను అసాధ్యుడినే-  
నీ మూలంగా నాకు సాధ్యంకాని పనంటూ లేకుండా  
పోయింది. ఈ పెళ్ళికూడా నువ్వే సాధించాలి” అన్నాడు.

4

“కనీసం అప్పతీర్చడానికై నా బియ్యం వేయించు  
కోవాలండీ. పిల్లవాడి ప్రాణాలు నిలబెట్టడానికై నా ఒక  
పాలడబ్బా కొనాలి...” అంది నుశీల.

భాస్కరావు నిట్టూర్చాడు. అతనికి నుశీల చెప్పిన  
విషయాలు ఆమె చెప్పకమునుపే తెలుసు. కానీ అతడు  
అసహాయుడు.

ఏడెనిమిది నెలలక్రితం వరకూ భాస్కరావు పరిస్థితి  
మరీ ఘోరంగాలేదు. ఏదో చిన్న ఉద్యోగం చేసుకుంటూ  
ఉన్నంతలో వీధిన పడకుండా ఎలాగో మర్యాదగా  
కోణులు వెళ్ళబుచ్చేవాడు.

ఏడెనిమిది నెలలక్రితం అతను లంచం పట్టడానికి  
నిరాకరించాడు- ఒక ముఖ్యమైన విషయంలో. ప్రతికక్షి  
సామాన్యడుకాదు. ఊళ్ళో చాలా పలుకుబడిఉన్న పెద్ద  
మనిషి. కేవలం ఒక చిన్న ఉద్యోగస్తుడి కారణంగా  
అయిన పెద్దతనానికి సవాల్ ఏర్పడింది. ఫలితంగా లంచం  
పట్టని నేరానికి భాస్కరావు లంచగొండిగా తీర్మానించ  
బడ్డాడు. అతను ఉద్యోగంనుంచి డిస్మిస్ అయిపోయాడు.

భాస్కరావుకి నిండా పాతికేళ్ళు లేవు. ఇరవైవేళ్ళ  
నుశీల అతని భార్య. పదకొండు నెలల కొడుకు. వుద్యోగం  
పోయేటప్పటికి అతని పరిస్థితి అది.

ఏడెనిమిది నెలలుగా భాస్కరావు ఎన్నో ప్రయ  
త్నాలు చేస్తున్నాడు- ఏదో విధంగా డబ్బు సంపాదించా

లని. ఆఖరికి అంతకాలంగా ఉన్నాయనుకున్న మానాభి మానాలను కూడా వదులుకుని కూలిపని చేయాలను కున్నాడు. కానీ అక్కడకూడా అతను సఫలీకృతుడు కాలేకపోయాడు. ఆ వృత్తిలో సెటిలైపోయిన వారిదగ్గ ర్నుంచి ప్రతిఘటన తీవ్రంగా వచ్చింది.

‘నా బ్రతుకు, జీవితం అన్నీ వృద్ధ్యోగంమీద ఆధార పడిపోయి ఉన్నాయా? ఉద్యోగం లేకపోతే నేను ఎందుకూ పనికిరానివాడినా...’ అనుకుని భాస్కరావు బాధపడ్డాడు. అతను బాధపడినా అది నిజం మరి!

ఈ ఏడెనిమిది నెలల్లోనూ భాస్కరావు కొద్దిగా ప్రయివేట్లూ, ఒకటి రెండు గుకాణాల్లో పద్దులు రాసే పని కుదుర్చుకోగలిగాడు. ఏటివల్ల అతనికి లభించే సంపా దన అంతంతమాత్రంగా వుంది. ఆ డబ్బుతో ఇంటి అద్దె కట్టాలా-పిల్లవాడి పాలడబ్బాలు కొనాలా-దినవెచ్చాలు సరిపెట్టుకోవాలా అన్నది ఆ దంపతులకు పెద్ద సమస్యగా ఉంటూ వచ్చింది.

ఎన్ని ప్రయత్నాలు చేసినా భాస్కరావుకింకే ఉద్యోగమూ దొరకడంలేదు. తనమీద ఆధారపడ్డ దేవత లాంటి భార్య ఇప్పుడు దెయ్యంలా కనబడుతోంది. పండులా ఉండే కొడుకు ఎండిపోతున్నాడు. వాళ్ళిద్దర్నీ చూస్తూంటే భాస్కరావుకు రంపపుకోత గా వుంటోంది. ఏంచేయాలో తెలియదు. ఏమీ చేయలేదు. బెంగతో అతనూ క్షీణించిపోతున్నాడు.

బాగా ఆలోచించి భాస్కరావు ఓ నిర్ణయానికి వచ్చాడు. తను సంపాదించి భార్యబిడ్డలను పోషించ గలుగుతాడనుకోవడం కల్ల. తను లేకపోతే నుకీల

పుట్టింటికే నా వెళ్ళిపోతుంది. అక్కడ ఆమె సుఖపడుతుందా, లేదా అన్నది వేరే సంగతి. తన కళ్ళముందే ఆమె కష్టపడుతుంటే చూడలేకపోతున్నాడు. ఆ బాధ తప్పుతుంది.

భాస్కరావు ఆత్మహత్య చేసుకోవాలనే నిర్ణయానికి వచ్చాడు.

## 5

“నమస్కారమండీ-” అన్నాడు ప్రసాద్.

“నమస్కారం. కాని మీ రెవరో నాకు తెలియదు...”

అన్నాడు వెంకన్నపంతులు.

“ఇప్పుడు తెలుస్తుందిలేండి-” అంటూ ఆలోచన వ్యాధు ప్రసాద్.

వెంకన్నపంతులు అట్టే మాట్లాడకుండా అలాగే ప్రసాద్ వంక చూస్తూ ఉండిపోయాడు.

ప్రసాద్ మళ్ళీ ప్రారంభించాడు. “ఒక ఊటీశ్వరుడి కొడుకు మీ ఆమ్మాయిని వివాహం చేసుకోవాలని ఆశ పడుతున్నాడు.”

వెంకన్నపంతులు ఆశ్చర్యంగా- “మీరు పెళ్ళిమాటలకు వచ్చారా?” అన్నాడు.

“అవునండీ. అతనికి కానీ కట్నం అవసరంలేదు. పెళ్ళికి ఉభయభర్తలూ తనే భరిస్తాడు. తల్లితండ్రీ వున్నారు. గౌరవనీయమైన కుటుంబానికి చెందినవాడు. సమాజంలో మంచి హోదాలో ఉన్నాడు. మీ ఆమ్మాయిని నేలమీద నడవనివ్వడు.”

వెంకన్నపంతులు కళ్ళుచెదిరాయి. ప్రసాద్ మాట్లాడుతూంటే ఆయన ఊహల్లో కూతురు పెళ్ళి మెనిలింది.

వెధవంగా ఆమె జీవితం కళ్ళముందు కనిలింది. అప్పుడే ఆయనకో చిన్న అనుమానం వచ్చింది. “అబ్బాయి వయసెంత?”

“పాతిక్కీలో పే...” అన్నాడు ప్రసాద్.

వెంకన్నపంతులుకు చాలా ఆశ్చర్యంవేసింది. వెతుక్కంటూ ఇంత మంచిసంబంధం తన ఇంటికి రావడమా? ఎక్కడో లోపం ఉండి వుండాలి...

“ఇలా అడుగుతున్నానని ఏమీ అనుకోవద్దు. అబ్బాయికి కన్ను, ముక్కు అన్నీ సరిగ్గా ఉన్నాయా?” అన్నాడు పంతులు.

ప్రసాద్ ముఖంలో కోపం కనిపించింది. “వెతుక్కంటూ వచ్చి అడిగామని మీరు చాలా హీనంగా ఆలోచిస్తున్నట్లున్నారు. పెళ్ళి కొడుక్కు చాలా మంచి సంబంధాలు వచ్చాయి. రంభల్లాంటి వాళ్ళనూ, కోటి శ్వరుల పిల్లలనూ కాదన్నాడతను...”

“నా ప్రశ్నకు మాత్రం సమాధానం చెప్పలేదు” అన్నాడు పంతులు అనుమానంగా. తన ప్రవర్తన మూలంగా ఈ పెళ్ళి ఆగిపోతుందన్న భయం ఆయనకు లేదు. వెతుక్కంటూ తనింటికి వచ్చినవాళ్ళు అంత సులువుగా సంబంధం చెడుపుకొని వెళ్ళిపోరు. తన అనుమానాలు మాత్రం అన్నీ తీర్చుకోవాలి.

కోపాన్ని దిగమింగి. “అన్నీ సరిగ్గా వున్నాయి. ఉచ్చారణ మీకంటే బాగుంటుంది” అన్నాడు ప్రసాద్.

“అయితే అతను మా అమ్మాయినే చేసుకోవాలని ఎందుకనుకుంటున్నాడు?”

“మీ మాటలవెనుక వున్న అరాటాన్ని నేను గ్రహించ

చాను. కానీ మీ అమ్మాయి రాణి అతిలోక సౌందర్య వతి. ఆమె తనకు తెలియకుండానే ఒక కోటిశ్వరుడి కంట బడింది. ఆమెను వివాహం చేసుకోవాలని ఆ కోటిశ్వరుడు కఠూహలపడుతున్నాడు. అందుకే నన్ను పంపించాడు” అన్నాడు.

పంతులు ముఖం వెలిగింది. “దానికేముంది. నాకు సంతోషమే. అబ్బాయిక్కడూ ఇష్టపడితే చాలదు గదా. పెద్దలుకూడా అంగీకరించాలి. వాళ్ళింట్లో పెద్ద వారు...”

“మీకా అనుమానం ఏమీ అక్కర్లేదు. అతని తలిదండ్రులకు కొడుకు ఇష్టానికి మించి వేరే ఇష్టమంటూ ఏమీ లేదు...” అన్నాడు ప్రసాద్.

“అయితే అంతా బాగానే ఉందన్నమాట. గోత్రం చూసుకోవాలి. మీకు తెలుసునో తెలియదో-పెళ్ళిళ్ళకు ఏక గోత్రం పనికిరాదు. అతని గోత్రం మీకు తెలుసా?”

“భలేవారండీ-ఈ రోజుల్లో గోత్రాలూ అవీ చూసుకుని పెళ్ళిళ్ళు చేసుకుంటున్నారా? ఆ మాటకువస్తే మీరు బ్రాహ్మణులు కదా-మా వాడు బ్రాహ్మణుడు కాదు. అంచేత గోత్రం ఇబ్బందే వుండదూ.”

వెంకన్నపంతులు భ్రుకుటి ముడతలుపడింది. “ఏమిటి! మీ వాడు బ్రాహ్మణుడు కాదూ- బాగానే ఉంది. ఇంకా నయం కాస్త ముందే చెప్పావు. నేను స్వచ్ఛమైన ఆరు వేల నియోగి బ్రాహ్మణుణ్ణి. ఆఖరికి మా బ్రాహ్మణులనే వేదీకులకుకూడా నా పిల్లనివ్వను...” అన్నాడు.

ప్రసాద్ దెబ్బతిన్నాడు. “అదేంటండీ-సిరి వస్తే మోకాలడుతారా.”

“సిరి రావడంకోసం ఏది పడితే అది చేయలేను. నా కంఠంలో ప్రాణముండగా వరసంకరం జరగడానికి వీలేదు. వెళ్ళిరా నాయనా.”

“మీ ఉద్దేశ్యంలో మీ బ్రాహ్మణాక్కరే గొప్ప వారా?” అన్నాడు ప్రసాద్ కాస్త తీవ్రంగా.

“అలా ఎందుకంటాను బాబూ. ఎవరి గొప్ప వారిది. నా నమ్మకాలకు ఒకరి గొప్పతనంతోటి, ఎక్కువతక్కువలతోటి నిమిత్తం లేదు. వరసంకరం నాకు గిట్టదు అంతే!” అన్నాడు పంతులు.

ప్రసాద్ కు ఏమి చేయాలో తోచలేదు. వ్యవహారం ఇలా బెడిసికొడుతుందనుకోలే దతను. డబ్బుతో దేన్నయినా సాధించవచ్చని అతను చాలాకాలంగా నమ్ముతూ ఉన్నాడు. ఈ రోజు పంతులు అతని నమ్మకం మీద పెద్ద దెబ్బతీశాడు. “ఇదే మీ తుదినిర్ణయమా?” అన్నాడు ప్రసాద్.

“ఇందులో నిర్ణయాల ప్రసక్తి లేదు...” అన్నాడు పంతులు.

పంతుల్ని మార్చడం అసాధ్యమని ప్రసాద్ కు తెలిసి పోయింది.

## 6

“నా పేరు శారద” అందా అమ్మాయి.

“నన్ను రాణి అంటారు...” అంది రాణి.

“అవును. నాకు తెలుసు” అంది శారద. రాణి ఆమె వంక ఆశ్చర్యంగా చూసింది. “ఈ సమయంలో మీరు గుడికి వెళ్ళారని తెలిసే, మిమ్మల్ని కలుసుకోవాలనే ఇక్కడకు వచ్చాన్నేను” అంది శారద మళ్ళీ.

“నాతో ఏం పని మీకు?” రాణి ఆశ్చర్యంలోంచి తేరుకొకుండానే అడిగింది.

“మీతో ఏకాంతంగా మాట్లాడాలి. అలా గోడవార కూర్చుందామా?” అంది శారద.

ఇద్దరూ గోడవారకు వెళ్ళారు.

ఇద్దరి మధ్యా కాసేపు మానం రాజ్యమేలింది.

“చెప్పండి” అంది రాణి మానాన్ని భరించలేక.

“చెబుతాను. చాలా జాగ్రత్తగా వినాలి మీరు. ఇది మీ జీవితానికి సంబంధించిన విషయం.”

రాణికి ఆశ్చర్యం పెరిగింది. “చెప్పండి” అంది.

“పెళ్ళి గురించి ఏమనుకుంటున్నారు మీరు?”

“నేనేమీ అనుకోవడంలేదు. అన్నీ మా నాన్నగారు చూసుకుంటారు?”

“ఒక వేళ మీరే చూసుకోవలసివస్తే ఏం చేస్తారు?”

“అలా ఎన్నటికీ జరుగదు” అంది దృఢంగా రాణి.

“అయితే ఇప్పుడు జరిగింది. మిమ్మల్ని ఓ కోటిశ్వరుడి కొడుకు ప్రేమిస్తున్నాడు” అంది శారద.

రాణి మానం వహించింది.

“అతను అందగాడు. పాలికేళ్ళలోపు యువకుడు. సంస్కారవంతుడు. ధనవంతుడు. అన్నింటికీ మించి మిమ్మల్ని ప్రేమిస్తున్నాడు. అతన్ని పెళ్ళిచేసుకోవడానికి మీ నాన్నగారి ప్రసక్తి ఎందుకు?” అంది శారద చిరాగ్గా.

“అన్నీ బాగున్నప్పుడు మా నాన్నగారి ప్రసక్తి ఉండడంవల్ల నష్టమేమిటి?”

“ఆయనకీ పెళ్ళి ఇష్టంలేదు...”

“ఎందుకని?”

“కులం సరిపోలేదని...”

రాణి ఆలోచనలో పడింది.

“బాగా ఆలోచించండి. కులం అన్న పదానికి అరం లేదు. ఏ మనిషి ముఖంమీదా అతను ఫలానా కులానికి చెందినవాడని రాసి వుండదు. చూసి తెలుసుకోవడం కూడా కష్టం. ఇది కేవలం మనిషి ఏర్పరచుకున్న ఏర్పాటు. మన యువతరం వీటికి అతీతంగా నిలవాలి. మన పెదలను సంస్కరించి బుద్ధి చెప్పడానికి ప్రయత్నించాలి. కేవలం మీ నాన్నగారి మూర్ఖత్వంవల్ల బంగారు బాటలో నడవవలసిన మీ భవిష్యత్తుకు భంగం వాటిల్లబోతోంది. అది మీరు సహించకూడదు. తిరగబడాలి. వచ్చిన బంగారు అవకాశాన్ని వదులుకోకుండా సద్వినియోగం చేసుకోవాలి...”

“మా నాన్నగారు నన్ను కంటికి రెప్పలా పెంచారు. ప్రాణంకంటే మిన్నగా చూసుకుంటున్నారు. ఆయన మనసుకు కష్టం కలిగించే పని చేయడం నా వల్లకాదు. ఆయనమీద తిరగబడే శక్తి లేనేలేదు. నా భవిష్యత్తుకు ఆయన అడ్డువస్తారని నేను నమ్మలేను. నేనాయన అడుగు జాడల్లో నడవవలసినదాన్నే కానీ ఆయన్ను సంస్కరించగల శక్తి నాకు లేదు” అంది రాణి.

“కానీ కోటిశ్వరుడికి మీమీద అంతులేని ప్రేమ ఉంది. ఆ కారణంగా అతను తన డబ్బు సాయంతో మిమ్మల్ని బలవంతంగా వివాహం చేసుకున్నా చేసుకోగలడు. అప్పుడు మీరేం చేస్తారు?”

“మా నాన్నగారి ఇష్టానికి వ్యతిరేకంగా వివాహం జరిగితే నా ప్రాణాలు బలవంతంగా తీసేసుకుంటాను...” అంది రాణి.

కారద తెలబోయింది. రాణి నెలా ఒప్పించాలో ఆమెకు తెలియలేదు.

7

“కాబట్టి రాణినింక నువ్వు మర్చిపోవాలి” అన్నాడు ప్రసాద్.

గంగారావు మాట్లాడలేదు. అతను తీవ్రాలోచనలో ఉన్నాడు.

“అటు పంతుల్ని, ఇటు రాణిని కూడా కడపడం అయింది. ఇద్దరికిదరే మొండి ఘటాలు. ఇది మనకుసాధ్య పడే వ్యవహారం కాదు.”

“ప్రసాద్! రాణిని పెళ్ళాడకపోతే నాజీవితంవ్యర్థం. ఇంత డబ్బుండి ఈ కార్యాన్ని సాధించకపోతే నా బ్రతుక్కి అర్థమేమిటో నువ్వే చెప్పు” అన్నాడు గంగారావు బాధగా.

“కాని ఇది చిన్న కార్యం కాదు” అన్నాడు ప్రసాద్.

“ఈ విషయంలో నువ్వేమీ సాయంచేయలేవా?”

“నాకు ఒక్కటే ఉపాయం తోస్తోంది. అడదాని బలం ముఖ్యంగా మనదేశంలో తనపవిత్రతమీదనే ఆధార పడివుంది. ఒకపర్యాయం శీలం కోల్పోయిన ఆడది— మగవాడికి సులువుగా బానిస అయిపోతుంది. ఇంతవరకు ఈ అస్త్రం రాణిపై ప్రయోగించవలసి వస్తూందని నేను అనుకోలేదు. నువ్వు రాణిని బలవంతంగా లొంగదీసుకో— ఆ తర్వాత పెళ్ళిచేసుకో.”

గంగారావు తల అడ్డంగా ఊపాడు. “నేను రాణిని బలవంతం చేయలేను. ఆమెను నేను మనస్ఫూర్తిగా ప్రేమిస్తున్నాను. కలలోకూడా ఆమెకు కష్టం కలిగితే

సహించలేను. ఆమె తనంతట తనే నా చేతుల్లో వాలిపోవాలి. నాకు భార్యగా ఉండటానికి మనస్ఫూర్తిగా అంగీకరించాలి. అందుకేదయినా ఉపాయంచూడు.”

గంగారావు ప్రేమపైన ప్రసాద్ కు శాస్త్ర నమ్మకం కలిగింది. అతను ఉత్తి కబురు చెప్పడంలేదనీ, రాణిని నిజంగా ప్రేమిస్తున్నాడని అతనికి తోచింది. అయితే ఈ పరిస్థితుల్లో మిత్రుడికెలా సాయపడాలో అతనికి తోచడంలేదు. రాణిని అతను చూడగానే పవిత్రభావం కలిగింది. ఆమెకు హాని తలపెట్టడం అతనికి ఇష్టంలేదు. శాస్త్రేపు ఆలోచించాక “నువ్వు బ్రాహ్మణుడవని అబద్ధమాడితే” అన్నాడు.

“అదీ ఆలోచించేశాను. ఆ రహస్యం యెంతోకాలం దాచడం కష్టం. నన్నీ ఊళ్ళో అంతా బాగా యెరుగుదురు. ఏదో విధంగా రహస్యం బయటపడి తీరుంది. తక్షణం రాణి తనప్రాణాలు తీసుకున్నా తీసుకోవచ్చు.”

“నీ ప్రేమను ఆభినందిస్తున్నాను. మోజు తీరగానే వదుల్చుకునే ఉద్దేశం నీకులేదు. ఎలాగో అలా నీకు సాయపడి తీరాలి. లేకపోతే పవిత్ర ప్రేమకు అన్యాయం కలిగిపోతుంది” అన్నాడు ప్రసాద్.

## 8

గుడిలోంచి బయటకు వచ్చింది రాణి. ఆమె వెనుకనే ఒక యువకుడుకూడా బయటకు వచ్చాడు. రాణి నెమ్మదిగా నడుస్తోంది. ఆ యువకుడు శాస్త్ర వేగంగా నడిచి ఆమెపక్కకి వచ్చాడు.

“మీ పేరు తెలుసుకోవచ్చా?” అన్నాడతను.

రాణి అడుగుల వేగం హెచ్చించి అతన్ని దాటుకొని

వెళ్ళిపోయింది. అతను నిరుత్సాహ పడలేదు. అతను వేగం తగ్గించి ఆమెకూ తనకూ మధ్యలో కొంతదూరాన్ని మెయిన్ టైన్ చేస్తూ నడవసాగాడు.

అలా రెండు నిమిషాలు నడిచాక రాణి వెనక్కు తిరిగి చూసింది. ఆమెను చూస్తూనే అతను నవ్వాడు. రాణి ఇబ్బందిగా ముఖం ముందుకు తిప్పుకుని నడక వేగం మరి కాస్త హెచ్చించింది. ఇల్లుచేరే వరకు ఆమె యింక వెనక్కు తిరగలేదు.

ఇంట్లో ప్రవేశిస్తూ మరొక్కసారి వెనక్కు తిరిగి చూసిందామె. అతను మళ్ళీ ఆమెను చూసి నవ్వాడు. ఆమె మరి వెనక్కు తిరక్కుండా ఇంటితలుపు తట్టింది. తలుపులు తెరుచుకోగానే లోపల అడుగుపెట్టి తలుపులు వేసేయబోయింది.

ఈలోగా అతను ఇంటి మెట్లెక్కుతూ “అయ్యో! తలుపులు వేసేయకండి. నేను మీ ఇంటికే వస్తున్నాను” అన్నాడు.

రాణి గాబరా పడిపోయింది. ఏంచేయాలో కూడా ఆమెకు తెలియలేదు. తలుపు లలాగే వదిలేసి లోపలకు వెళ్ళిపోయిందామె. తలుపులు తీసిన ఆమె తమ్ముడు మాత్రం అతన్ని చూసి పలకరించి “యెవరికోసమండీ” అన్నాడు.

“ఇప్పుడు లోపల కెళ్ళిన అమ్మాయి నీ కేమాతుంది?”

“మా అక్క!”

“మీ నాన్న గారు ఇంట్లో ఉన్నారా?”

“ఉన్నారండి.”

“అయితే ఆయనతో పనుండి వచ్చాను.”

రాణితమ్మడు ఆశ్చర్యంగా చూస్తూనే “లోపలకు రండి” అన్నాడు.

“వెరీగుడ్” అంటూ అతను లోపలికవచ్చి “మీ నాన్న గారి పేరేమిటన్నావ్?” అన్నాడు.

“వెంకన్నపంతులు అండి. మీరు కూర్చోండి” అంటూ కుర్చీ చూపించాడతను.

“వెరీగుడ్” అన్నాడు మళ్ళీ కుర్చీలో కూర్చుంటూ అతను కూర్చోగానే రాణితమ్మడు లోపలకు పరిగెత్తాడు. అయిదు నిమిషాల్లో వెంకన్నపంతులు అక్కడికి వచ్చాడు. ఆయన్ని చూస్తూనే “నమస్కారమండీ, వెంకన్నపంతులు గారంటే మీరే అనుకుంటాను” అన్నాడతను.

“అవును బాబూ తమరెవరు?” అన్నాడు వెంకన్న పంతులు.

“నా పేరు గంగారావు. ఇంటి పేరు విస్సాప్రగడవారు, నా తలిదండ్రులు నావివాహం చేయాలని చాలాకాలంగా కుతూహల పడుతున్నారు. కాని నాకోపట్టాన ఏపిల్లా నచ్చడంలేదు. ఇందాక గుడిదగ్గర మీ అమ్మాయిని చూశాను. పెళ్ళిచూపు లయిపోయాయి. మీరు వొప్పు కుంటే పెళ్ళిచేసేసుకుంటాను. నేనుపోరుగూర్లో ఫ్యాక్టరీలో మేనేజరుగావుంటున్నాను. జీతం నెలకు ఆరువందలు వస్తుంది. కట్నం తీసుకునేవాళ్ళంటే అసహ్యం నాకు. అమ్మానాన్నలకు ఒక్కణ్ణే నేను. కులం పట్టణంపులులేవు కానీ అమ్మానాన్నలకు మాత్రం మడీ, ఆచారమూబాగా ఎక్కువ. ఇవీ నా వివరాలు” అన్నాడు.

“ఇంటి పేరు విస్సాప్రగడ అన్నావ్ కదూ” అన్నాడు వెంకన్నపంతులు తృప్తిగా. ఆయన అవసరమైన మరి

కొన్ని ప్రశ్నలు వేశాడు గంగారావుని. అతనిచ్చిన సమాధానాలన్నీ సంతృప్తికరంగానే తోచాయనకు.

మర్నాడు గంగారావు తలిదండ్రులతో మళ్ళీ వారింటికి వచ్చాడు. అనుకూలమైన 'వాతావరణంలో' మాటలన్నీ అనుకూలంగానే జరిగాయి. పెళ్ళి పక్కవూరిలో దేవుడి గుడిలో సింపుల్ గా జరిపించేయడానికి ఒప్పందమయింది.

వెంకన్నపంతులు కాబోయే అల్లుడి ఉద్యోగంగురించి విచారించి వచ్చాడు. ఇటీవలనే అతనికా వుద్యోగం వచ్చిందని తెలిసిందాయనకు. మిగతా వివరాలన్నీ అతను చెప్పిన విధంగానే సరిపోయాయి. గంగారావుకు ఫ్యాక్టరీలో మంచిగౌరవం ఉంది. ఇక్కడి ఉద్యోగానికిముందు గంగారావు నార్టిండియాలో వుద్యోగం చేసేవాడని తెలిసిందాయనకు. అన్నీ ఆయనకు తృప్తిగానే వున్నాయి.

రాణి, గంగారావుల వివాహం సింపుల్ గా జరిగిపోయింది.

“కార్యం మా ఇంటనే జరిపించడం మా ఆచారం” అంది గంగారావు తల్లి.

అదేమీ పెద్దవింతకాదు కాబట్టి ఆభ్యంతర పెట్టలేదు వెంకన్నపంతులు భార్య.

## 9

సిగ్గు మంచుకొస్తూండగా, భయం కమ్ముతూండగా, కోరికలు కలవర పెడుతూండగా, కవ్వించే కన్నెవయసు గల చిన్నది రాణి. గదిలోకి అడుగుపెట్టింది. ఆమె వెనుకనే తలుపులు మూసుకున్నాయి. రాణి బెదురుగా వెనక్కు తిరిగింది. తలుపులు వేసుకుపోయాయని ఆమెకు

తెలుసును. ఆ విషయమామెకు మధురంగానూ, భయం గానూకూడా వుంది.

గంగారావు మంచంమీద కూర్చుని వున్నాడు. రాణిని చూసి అతను లేవలేదు. కంగారు పడలేదు. అలా నిరిపంగా ఆమెవంక చూస్తున్నాడు.

నువ్వారు పదినిమిషాలు గడిచాయి. రాణికి సిగ్గు, భయం సానంలో విసుగు జనిస్తోంది. అయినా ఆమె అక్కడే అలాగే నిలబడివుంది.

గంగారావు నెమ్మదిగా మంచంమీంచిలేచి రాణిని సమీపించాడు. అతని అడుగుల చప్పుడు సరాసరి రాణి గుండెలమీద ప్రతిధ్వనిస్తూంది. గంగారావామె దగ్గరకు వచ్చాడు కానీ ఆమెను తాకలేదు.

మళ్ళీ వారిరువురినుధ్యా రెండునిమిషాలు నిశ్శబ్దం!

ఈ పర్యాయంకూడా గంగారావు చొరవ చూపించాడు. “నీతో మాట్లాడాలి. నా వెనుకనే నడచిరా” అన్నాడతను.

అతను చేయి అందిస్తాడనీ, ఆ అనుభవాన్ని యెలా తీసుకోవాలా అనీ ఆలోచిస్తున్న రాణి కొద్దిగా నిరుత్సాహ పడినా అతన్ని అనుసరించింది. గంగారావువెళ్ళి మంచంమీద కూర్చున్నాడు. రాణి అతని యెదురుగా తలవంచుకొని నిలబడివుంది.

“కూర్చో,” అన్నాడు గంగారావు. రాణి కూర్చుంది అతనికి కాస్త దూరంగా.

గంగారావు దగ్గరగా జరుగలేదు. గొంతు సవరించుకుని “నేను చెప్పేది సావధానంగా వినాలి” అన్నాడతను రాణివంక చూడకుండా కనులుమూసుకుని. “నేను

నీకిప్పుడు కొన్ని ముఖ్య విషయాలు చెబుతాను. కంగారు పడకుండా వినాలి. ఇప్పుడునువ్వు నన్నర్థం చేసుకోవడం మీదనే మన భవిష్యజ్ఞీవితం ఆధారపడివుంది” అన్నాడు గంగారావు.

రాణిలో సంకోచం సానంలో కుఠూహలం చోటు చేసుకుంది. గంగారావు చెప్పడం ప్రారంభించాడు:

“కొంతకాలం నా ప్రవర్తన వింతగా వుంటుంది. అందుకు నువ్వేమీ తప్పుగా అరం చేసుకోగూడదు. నేను ప్రస్తుతం ఒకమనస్తత్వ శాస్త్రజ్ఞుడివద్ద వైద్యంచేయించుకుంటున్నాను. త్వరలోనే సత్ఫలితాలు కలుగవచ్చునని ఆశవుంది. అసలు వైద్యం పూర్తిఅయ్యేవరకూ వివాహం చేసుకోరాదని అనుకున్నాను. కానీ నీ అందం నా మతి పోగొటింది. అంగుకే తొందరపడాను. ఇంతకీ నేను చెప్పబోయేదేమిటంటే రెండు నెలలపాటు నిన్ను నేను తాకను. నీతో చిలిపిగా మాట్లాడను. ఒక ఆపరిచిత స్త్రీలా భావిస్తాను.”

గంగారావు చెప్పటం ఆపి భార్యవంక చూశాడు. రాణికి ఏమీ అరమెనటులేదు. అయోమయంగా భర్త వంక చూసింది.

“నేను చెప్పదల్చుకున్న రెండో విషయం యింకా ముఖ్యమైనది. చిన్నతనంలోంచి నేను మూఢాచారాలు మధ్య, చాదస్తాలనడుమ పెరిగాను. అవంటే నాకు విరక్తి, విసుగు జనించాయి. నువ్వు అటువంటి కుటుంబంలోంచే వచ్చావు. రేపటినుంచి నీ ఆలోచనా పరిధిలో చక్కని, ఆరోగ్యకరమైన మార్పురావాలి. అందుకోసం నీకు నేనో గురువును ఏర్పాటుచేస్తున్నాను. ఆ గురువు

చెప్పిన పాఠాలుబాగా వంట పట్టించుకో” అని చెప్పాడు గంగారావు.

రాణి విచిత్రంగా భర్తవంక చూసింది.

## 10

“ఏమండీ” అంది నెమ్మదిగా రాణి.

“ఏం?” అన్నాడు గంగారావు ఆఫీసుకు వెళ్ళ బోతున్న వాడల్లా ఆగి.

“నాకు పాఠాలు చెప్పడానికి మీరు కుదిర్చిన గురువు నాకు నచ్చలేదండీ” అంది రాణి.

“ఎందుకని?”

“ఆయన ప్రవర్తన సరిగా ఉండడంలేదు.”

“అలాంటి అనుమానం నీకెందుకు వచ్చింది?”

“ఆయన చూపులు ఏదోలా వున్నాయి?”

“ఏదోలా ఉన్నాయంటే?”

“చూపుల్లో ఏదోకోరిక, భర్త భార్యని చూసినటుగా”

“భర్త భార్యను ఎలా చూస్తాడో నీకు తెలుసా? నేనే ప్పడూ నిన్నలా చూడలేదే.”

“అవుననుకోండి, కానీ...” ఎలా చెప్పాలో తెలియక తడబడింది రాణి.

“చూడు - మీ ఆడవాళ్ళకి పతివ్రత పిచ్చిబాక్తి, అస్తమానం అదే ఆలోచనలో వున్న కారణంగా ప్రతిమగవాడికి ఎప్పడూ అదేవృష్టి వుందని అనుకొంటూంటారు. అసలు పవిత్రత మగవాళ్ళ సొమ్ము. మీ బెదురు చూపులే మగవాళ్ళ పవిత్రతను పక్కకి నెడతాయి. అవతలివాళ్ళు మనవైపు ఏదోలా చూస్తూన్నారనుకోవడం మన ఆలోచనల్లోని లోపాన్నే కాని అవతలి

వాడి చెడతనాన్ని బయటపెట్టదు. నువ్వు బుద్ధిగా ఉన్నంత కాలమూ నీ కేభయమూ ఉండదు.”

“అయితే తప్పు నాదంటారా?”

“నువ్వు తప్పుచేసే దానివని నేననుకొనే పక్షంలో పడుచు గురువుని ఎందుకు నియమిస్తాను? వెర్రిపిల్లా లేని పోని శంకలు పెట్టుకోక వాయిగా పాఠాలు నేర్చుకో” అని వెళ్ళిపోయాడు గంగారావు.

రాణికి ఏం చెయ్యాలో తోచలేదు. ఈ విషయంలో భర్తకు నచ్చజెప్పడం కష్టమని అనుకున్నదామె.

గంగారావు వెళ్ళిన నల్లభైనిమిషాలకు గురువు వచ్చాడు. అతనిపేరు ఆమెకు తెలియదు. మిస్టర్ గురూ అని పిలవమని చెప్పాడతను.

గురువుచాలా అందంగా ఫ్యాషనబుల్ గా వుంటాడు. అతను గంగారావు వెళ్ళిన గంటలోపులో వచ్చి అతను రావటానికి గంటముందుగా వెళ్ళిపోతాడు. అతను చెప్పే పాఠాల్లో శృంగారం వుంటుంది. ఆ శృంగారం సునిశితంగా వుంటుంది. అతను చెప్పే పదతికూడా కుతూహలంగా ఉంటుంది. ఎటొచ్చీ అతని చూపులే ఆమెను ఇబ్బంది పెడుతున్నాయి.

గురువురాగానే “నమస్కారం మాస్టామా” అందామె.

“మాస్టామా అన్నది చాదస్తం పిలుపు. మిస్టర్ గురూ అనాలని చెప్పానా?” అన్నాడు గురువు.

రాణి నవ్వివూరుకుంది.

“శృంగారంలో పద్మినీజాతి స్త్రీలు అలాగే నవ్వుతారు” అన్నాడు గురువు.

రాణి మనసులో సంతోషించింది. “మీరు యెక్కు

వగా శృంగారం గురించే మాట్లాడుతారు. నా భర్త మీకు చెప్పమన్నవివే పారాలా?”

“కాదు. కానీ నీ భర్తకు నామీద విపరీత మైననమ్మకం నీలాంటి అందమయిన ఆడదానికి చదువు చెప్పే అవకాశం వస్తే శృంగారంకాక మరేదో చచ్చు చదువు చెప్పడం చవట దద్దమ్మలు చేస్తారు. అద్భుత సౌందర్యాన్ని కటిక చీకట్లో అనుభవించడంలాంటిదది” అన్నాడు గురువు.

రాణి ఉలిక్కిపడింది. ఏదో ప్రశ్న ఆమెనోటినుంచి చివరవరకూ వచ్చి ఆగిపోయింది.

గురువు ఆమె ముఖభావాల్ని గమనించలేదు. “ఈ రోజు మనం కుంతిదేవినిగురించి తెలుసుకుందాం” అన్నాడు రాణి వినడానికి సిద్ధపడడంచూసి “మన పురాణాలనిండా సెక్సు నిండివుంది. ఆడదంటే సెక్సు తప్ప మరొకటి గుర్తురాకుండా చేశారు మన ఆదికవులందరూ. ఆ గ్రంథాలు మనకు ప్రమాణాలుకావడం మన దురదృష్టం” అన్నాడు గురువు.

“ఎందువల్ల?”

“ఏకధ తీసుకో అందులో శృంగారంతప్ప మరొకటి వుండదు. అందులోనూ అది సలక్షణమూకాదు. ఉదాహరణకు కుంతికథ తెలుసుకుందాం. వయసులోవున్న కుంతిదేవికి నూర్యుడివ్వవలసిన వరం అదేనా? కోరిన మగ వాడిని మంత్రప్రభావంతో ఆహ్వానించగలశక్తి వయసులో వున్న ఆడదానికివ్వరాని వరమని దూర్వాసుడంతటిగొప్ప ఋషికి తెలియదంటావా? తెలుసు. కానీ అది వ్రాసిన వాళ్ళు తమకున్న విలక్షణమైన కోరికలను తమ కథల ద్వారా తీర్చుకున్నారు. ఆ గ్రంథాలను ప్రమాణంగా

స్వీకరించి మనం మానవజాతికే తీరని అన్యాయం చేస్తున్నాము.”

“అయితే ఆ గ్రంథాలలో మంచి ఏమీ లేదంటారా?”

“ఎందుకు లేదు. బోలెడుంది. కాని మంచికంటే చెడునే ఎక్కువగా తీసుకుంటున్నాం మనం. అటువంటి అనేక చెడులలో ఈ కులాల విషయం ఒకటి.”

గురువు కులాల గురించి చిన్న ఉపన్యాసం దంచి, ఈ కులాలపేరుతో ఎన్ని ఘోరాలు, అన్యాయాలు జరుగుతున్నాయో—మనిషి మనిషిని ఎలా ద్వేషించడం జరుగుతుందో వివరించాడు.

“కులాలవల్ల మీకు కలిగిన అన్యాయ మేమయినా వుందా?” అంది రాణి.

“ఎందుకు లేదు. నా అరాంగి కావలసిన రాణి మరొకరి స్వంత మెపోయింది” అన్నాడు గురువు.

రాణి ఉలిక్కిపడి “మీకు నేను ముందే తెలుసా?” అంది.

“తెలియదు. కానీ తెలిసినా ఏమిప్రయోజనం. నేను గంగారావులా బ్రాహ్మణుడిని కాను. రేపాకరోజున దురదృష్టవశాత్తు గంగారావు మరణించినా నిన్ను వివాహం చేసుకునే అదృష్టం నాకు కలుగుతుందా? సనాతనులు విధవా వివాహాలూ, వర్ణ సంకరాలూ అంగీకరించలేరు.”

రాణి చటుక్కున చెవులుమూసుకుని “అలాంటిమాట లనకండి. నాకు నచ్చవు” అంది.

“అయాం సారీ” అంటూ తనపాఠం కొనసాగించాడు గురువు.

గురువు పాఠాలు రోజుకొక రకంగా కొనసాగుతూనే

వున్నాయి. మరీ శృతిమించని విధంగా అతను శృంగారం చెబుతూనే వున్నాడు. కులాల గురించీ మతాలగురించీ ఆమెకు ప్రతిరోజూ నచ్చ చెబుతూనే వున్నాడు. కొన్ని మూఢాచారాల కారణంగా ఆడదానికి జరిగిపోయిన అన్యాయం వివరిస్తూనే ఉన్నాడు.

గురువుకు చక్కని వాగ్ధోరణివుంది. సంభాషణా చాతురి ఉంది. మీదుమిక్కిలి రాణివద్ద చనువుకూడా వుంది. వీటితో అతను రాణిని అమితంగా ఆకరిస్తూ ఉన్నాడు. ఆ కారణంగా అప్పుడప్పుడూ అతని ప్రవర్తన శృతి మించినా రాణి అసహాయురాలైతోంది.

ఒకరోజున జయదేవుని ఆప్టపదులను గురించి చెబుతూ “మీ ఆడవాళ్ళు పదిమందిలో పరవశించి పాడుతూండే గీతం అర్థం విన్నావుకదా. ఇప్పుడా పాట మళ్ళీపాడి వినిపించగలవా?” అన్నాడు.

రాణి నిజంగానే సిగ్గుపడింది. ఆమె ముఖంలో తొంగి చూసిన చిరుసిగ్గుకు పరవశించిన గురువు చటుక్కున ఆమె చేయిపట్టిలాగి దగ్గరగా తీసుకున్నాడు. వారించే శక్తి రాణిలో నశించినమాట నిజం. కాని ఆమెలోవున్న ఏదో శక్తి ఆమెను పట్టువిడిపించుకునేలా చేసింది.

“చూడండి. మీ వేషాలునాకు తెలుస్తూనే వున్నాయి ఇలా క్రమంగామీరు నన్ను లొంగదీసుకుందామనిచూస్తున్నారు. మీలో ఈపాడు ఆలోచన ఎందుక్కలుగుతుందో నాకు తెలియదు. నా ప్రవర్తనలో మీకలాంటి అభిప్రాయం కలగజేసివుంటే నన్ను తుమించండి. నా భర్తకు చెప్పినా మీ విషయంలో ఆయన యెందుకో ఉపేక్ష చేస్తున్నారు. విషయం నాకు అర్థంగావడం

లేదు. కాని మీరింకా శృతిమించితే అసహాయ సితిలో నేను చేయగలిగిందొక్కటే. అదే నాప్రాణాలు తీసుకోవడం” అంది రాణి. ఆమెకళ్ళలో నీళ్ళున్నాయి. మాటలు అతికష్టమిద గొంతులోంచి వెగిలాయి.

ఆమె ముఖాన్ని చూసిన గురువు “నన్ను క్షమించు రాణీ—ఈ నాయంత్రం నీభర్త వచ్చేవరకూ ఉండి ఆయనతో మాట్లాడి మరీ వెడతాను” అన్నాడు.

## 11

“మీరేదో మాట్లాడాలనుకుంటున్నారు, చెప్పండి” అన్నాడు గంగారావు.

“మీ ఆవిణికూడా పిలవండి” అన్నాడు గురువు.

“రాణి” అన్నాడు గంగారావు. రాణి వచ్చింది. “అలాకూర్చో” అని భార్యకూచెప్పి ఆమె కూర్చున్నాక “మీరు చెప్పదల్చుకున్నది చెప్పండి” అన్నాడు గురువుతో.

గురువు క్షణం తటపటాయించి “చెప్పమంటారా?” అన్నాడు.

“చెప్పండి” అన్నాడు గంగారావు.

“గతంలో నేనుమీ కన్నో ఉపకారాలు చేసివున్నాను నా కారణంగా మీజీవితం సర్వనాశనం కాకుండా నుసంపన్నమయింది. నాకోసం ఏమయినా చేయగలనని మీరు వాగ్దానం చేసియున్నారు. మీది వికాల హృదయం. ఈ యుగంలో ముఖ్యంగా ఈదేశంలో పుట్టవలసినవారు కారుమీరు. నా అదృష్టంకొద్దీ పుట్టారు. అంతాబాగానే ఉంది.

మీ వివాహం కాగానే కోరకూడని కోరికకోరాను.

మీరుచాలా మామూలుగా అంగీకరించి నా ప్రయత్నాలు నన్ను చేసుకోమన్నారు. మీ భార్యకు గురువునయ్యే అవకాశమిచ్చారు. ఆమె నాపట్ల ఆకరి తురాలె నమాట నిజం. కానీ తరతరాలుగా భారత స్త్రీ వేంటిలో జీర్ణించుకు పోయిన పాత భావాల కారణంగా ఆమె నా వశం కావడంలేదు. ఇంక మీరు కలగజేసుకుంటే తప్ప మీ వాగానం నిలవదు....”

“ఇంతకీ ఏం కావాలి మీకు?”

“మీ భార్య కావాలి— ఒక రాత్రికి...”

గురువు ధైర్యానికి రాణి తల తిరిగిపోయింది. ఆమె భర్తవంక చూసింది ఏం చెబుతాడోనని. అయితే అతనిలో తానాశించిన ఆవేశం కనబడలేదామెకు.

‘ఛీ— ఏం మనిషి?’ అనుకుంది రాణి.

గంగారావు నవ్వి— “రాణి— నీకు గురువుగారు నచ్చలేదా?” అన్నాడు.

ఏం మాట్లాడాలో తోచలేదు రాణికి.

గంగారావు కొనసాగించాడు— “నచ్చినా నచ్చకపోయినా నేను చెబుతున్నాను విను. ఇందులో వేళాకోళం ఏమీ లేదు. పవిత్రత అన్న పదం అర్థంలేనిదని నా విశ్వాసం. అది జీవితంలోనే ఋజువు చేయదల్చుకున్నాను. ఒకానొకప్పుడు తనకేమీ ఉపకారం చేయకపోయినా కేవలం అతిథి హోదాలో వచ్చిన మనిషి గదిలోకి తన భార్యను పంపాడు ఆ రాముడి తాతముత్తాతల్లో ఒకడైన మహారాజు. అనగా ఈ విషయాన్ని మన పురాణాలు కూడా సమర్థిస్తున్నాయనేకదా అరం.

ఈయన నాకు గురుతుల్యుడు. నా కన్నో ఉపకారాలు

చేసి జీవితం నిలబెట్టాడు. ఈయన ఋణం తీర్చుకునే విధానం తెలియక నేనల్లలాడిపోతున్నాను. నేను చేస్తున్నది అతిథిమర్యాద కాదు, ఋణం తీర్చుకోవడం. నా జీవిత భాగస్వామిగా నువ్వు నాకిందులో సహకరించాలి. సహకరించి పతివ్రత ననిపించుకుంటావో, తిరస్కరించి నాకు దూరమాతావో బాగా ఆలోచించుకో...”

రాణికి మతిపోయింది. ఒక పర్యాయం ఇద్దరివంకా చూసింది. కాంక్ష నిండిన చూపులతో గురువు తనవంక చూస్తున్నాడు. నిర్లిప్తంగా చూస్తున్నాడు.

“నాకు గడువు కావాలి” అంది రాణి చివరకు.

గురువు వెళ్ళిపోయాడు. ఆ తర్వాత భర్త వద్దకు చనువుగా వెళ్ళిపోయామె.

“దూరం...” అన్నాడు గంగారావు. “రాణీ, నీ బాధ నేననరం చేసుకోగలను. కానీ నన్నింకేమీ అడగవద్దు.”

“ఏమండీ అలా అనవద్దు. ఆడదాన్ని ఏ భర్తా ఇలాంటి కోరిక కోరకూడదు. ఏమనాలో తెలియక గడువు కావాలన్నాను కానీ, ఎన్ని సంవత్సరాలు గడువిచ్చినా ఈ విషయంలో మీ కోరిక తీర్చలేనండి” అంది రాణి.

గంగారావు ఆలోచించి. “అలా అనేయకు. మీ నాన్న గారు అన్నీ తెలిసినవారు. ఈ విషయంలో ఆయనేమైనా సలహా ఇవ్వగలరేమో చూడు. నా కోరిక కాదంటే మనం మళ్ళీ కలుసుకోమని గుర్తుంచుకో...” అన్నాడు.

పెళ్ళి అయిన స్త్రీని గురువు కాంక్షించడం ఒక తప్పు. ఆ కాంక్షను తన భారే సమరించడం ఇంకొక తప్పు. ఈ విషయాన్ని తన తండ్రితో ఏలా చెప్పేది?

‘భగవంతుడా... ఇదెక్కడి సమస్య!’ అనుకుంది రాణి.

## 12

“మీరు ఆవేశపడకుండా వింటానని మాటివ్వాలి. ఇది సామాన్య విషయం కాదు. ఇందులో ధర్మమీమాంస ఉంది.” అన్నాడు గంగారావు.

వెంకన్నపంతులు ఉత్సాహం గానే, “చెప్పుబాబూ” అన్నాడు.

“ఆయన పేరు రఘునో, మాంధాతో గుర్తులేదు కానీ ఒక మహారాజు అతిథిని సంతృప్తిపరచడంకోసం తన భార్యను అతిథిగదిలోకి పంకపించాడు. అదితప్పంటారా? ఒప్పంటారా?”

వెంకన్నపంతులుకు గొంతులో ఏదో అడ్డంపడ్డట్లయి కాసేపు నోట మాటరాలేదు.

“ఈ రకం ధర్మమీమాంస ఎందుకొచ్చింది బాబూ ఇప్పుడు.” అన్నాడు కాసేపటికి తేరుకుని.

“ఎందుకైతేనేం లెండి కానీ తప్పాప్పులు తెలుసుకోవాలి నేనిప్పుడు” అన్నాడు గంగారావు.

“ఆ గోజుల్లో వారు చేసినవి తప్పులెందుకొకతాయి? ఒప్పే” అన్నాడు.

“అప్పటి ఆచారాలే కదా మనం ఇప్పుడూ పాటిస్తున్నాం. అప్పుడు ఒప్పయినదిప్పుడూ ఒప్పే కావాలిగా...”

“సరే ఇప్పుడూ ఒప్పే—ఇంతకీ ఏమయింది?”

“అతిథి మగ్యాదకంపై గురువు ఋణం తీర్చుకోవడం గొప్పేనంటారా?”

“అక్షురాలా గొప్పేనంటాను.”

“అయితే నేను చెప్పవలసిందేమీ లేదు. మీరు మీ అమ్మాయి మాట్లాడుకోండి” అన్నాడు గంగారావు అక్కణ్ణించి కదులుతూ.

వెంకన్నపంతులుకు విషయం అరంకాలేదు. “నువ్వు వెళ్ళిపోకు బాబూ ఇంతకీ సంగతేమిటి?” అన్నాడు.

“ఏమీలేదు. మీ అమ్మాయిని నా గురువు కోరారు. తను ఒప్పుకోవడంలేదు. ధర్మశాస్త్రం తెలిసినవారుకాబట్టి మీరైతే నా నచ్చజెప్పతారని పిలిపించాను. మీరు నా మాటే రైటన్నారు.”

వెంకన్నపంతులుకు నోట మాటరాలేదు. ఇది కలా, నిజమా అనుకుంటున్నాడాయన. విషయ పరిగ్రహణానికి కొంత వ్యవధి కావాల్సి వచ్చింది. అంతా తెలిసేసరికి ఆయన ఆవేశంలో చిందులు తొక్కాడు.

“ఇంత అన్యాయమా? అతిథి మర్యాద పేరుతో నీ భార్యను వేశ్యగా మార్చాలనుకుంటున్నావా? ఇందుకా నువ్వు వెళ్ళిచేసుకున్నది?” అన్నాడు పంతులు.

“అనవసరంగా మాటలు బారకండి మామగారూ— ఇలాంటిది ధర్మశాస్త్రాల్లో లేదని ఒక్కమాట చెప్పి బుజువు చేయండి. మీరు అన్నప్రకారం నడుచుకుంటాను” అన్నాడు గంగారావు తాపీగా.

“వెధవ ధర్మశాస్త్రాలు ఇందుక్కావలసాచ్చాయా? అయినా ఈ ధర్మశాస్త్రాల సంగతి ఎలాగున్నా దేశంలో చట్టం వుంది. ఆ చట్టానికి వ్యతిరేకంగా నడిస్తే ముందు జైల్లో పడేస్తారు” అన్నాడు వెంకన్నపంతులు.

“అయితే ధర్మశాస్త్రాలకంటే చట్టమే గొప్పదంటారా?”

“కాక...” అని నవ్వాడు వెంకన్నపంతులు. ఆ నవ్వులో జీవంలేదు. “ధర్మశాస్త్రాలు మనం ఏర్పరచు కున్నవి. వాటికి రక్షకుడంటూ వేరేలేదు. శానీ చట్టం మన మేర్పరచిన ప్రభుత్వం తయారుచేసింది. అది ఉల్లంఘిస్తే ప్రభుత్వం శిక్షిస్తుంది...”

“అయ్యో, అన్నీ తెలిసిన మీరు చట్టం చెప్పిన ప్రకారం మనులుతున్నారా? మీరు కులమతాల పట్టింపు లేకుండా మనులుకోగలరా? చట్టం ప్రకారం విధవా వివాహాలు, వరాంతర వివాహాలు నిరసించినవాళ్ళు శిక్షా పాత్రులుకదా? మీరు వాటిని నిరసించరా?” అన్నాడు గంగారావు సూటిగా.

“చట్టాన్ని నేను ఎన్నడూ కాదనను...” అన్నాడు వెంకన్నపంతులు. ఈ రకం వాదన ఆయనకు నచ్చలేదు. శానీ అవసరాన్నిబట్టి అలా మాట్లాడవలసి వచ్చింది.

“అయితే క్షణం ఆగండి...” అంటూ గంగారావు అప్పటికప్పుడు కాగితంమీద ఏదో వ్రాసి వెంకన్నపంతులుకి అందించాడు. “అది చదివి దానిక్రింద మీ సంతకం పెట్టండి. మీవంటి సనాతనులే చట్టాన్ని పాటించేటప్పుడు నావంటివాడు పాటించకపోతే తప్పవుతుంది. దానిమీద మీరు సంతకం పెట్టకపోతే ఏవిధంగానూ నన్ను కాసించే హక్కు మీకుండదు...”

వెంకన్నపంతులు ఆ కాగితంలోని వాక్యాలు భయపడుతూ చదివాడు “ఏ కారణంగానైనా నేను అర్ధాంతరంగా మరణించడం జరిగితే— ఏ సజనుడైనా ఆమెను వివాహం చేసుకునేందుకు ముందుకు వస్తే కులమత వివక్షత పాటించకుండా ఆమె ఆ వివాహం చేసుకోవాలని నేను

కోరుతున్న కోరికను సమర్థిస్తూ నా మామగారు శ్రీ వెంకన్నపంతులుగారుకూడా ఈ కాగితంపై నా సంతకం క్రింద సంతకం పెట్టారు.”

ఆ వాక్యాల క్రింద గంగారావు సంతకం వుంది. దాని క్రింద వెంకన్నపంతులు తన సంతకంపెట్టి “నీది చాలా దొడ్డమనసు బాబూ! ఇందుకా ఇంత నాటకమాడావు. అయినా చల్లని మనసున్నా నీకు ఆరోగ్యానికేం కొదవ? నేరేళ్ళు జీవిస్తావు...” అన్నాడు.

గంగారా వా కాగితం అందుకుని “నా భయం నా కుంది. నాలుగు రోజుల్లో నాకు క్యాన్సర్ కు సంబంధించి మైనర్ ఆపరేషన్ ఉంది. ఎందుకో గుండెల్లో భయంగా ఉంది. అసలు వెళ్ళిచేసుకోకూడదనుకున్నవాడినే మీ అమ్మాయిని చూడగానే అభిప్రాయం మార్చుకున్నాను. నేను రాణికి అన్యాయంచేసినా రాణికి నావల్ల అన్యాయం జరక్కూడదు...” అన్నాడు.

వెంకన్నపంతులు, రాణి ఇద్దరూ లెల్లబోయారు.

## 13

డాక్టర్ లాహిరీ నవ్వుతూ గంగారావు భుజంతట్టి “ధైర్యంగా ఉండండి. ఇంకా గంటలో ఆపరేషన్ ప్రారంభమవుతుంది. మీకేమీ భయంలేదని హామీ ఇస్తున్నాను...” అన్నాడు ఇంగ్లీషులో.

గంగారావు పేలవంగా నవ్వాడు. లాహిరీ వెళ్ళిపోగానే అతను రాణివంక చూసి “నేను లేకపోయినా నా ఆత్మ నిన్ను వెన్నంటే వుంటుంది. నువ్వు నుఖంగా లేకపోతే అది దారుణంగా ఊభిస్తుంది...” అన్నాడు.

అక్కడ గురువుకూడా వున్నాడు. మధ్యమధ్య అతను

రాణి కేసి చూసే చూపుల్లో కాంక్ష అన్నది ఇంకా కనబడుతూనే ఉంది. అతను గంగారావునంక చూసే చూపుల్లో మాత్రం ఆశ కనబడుతోంది. ఆ ఆశ దేనికి సంబంధించినదో చెప్పడం కష్టం.

వీశ్యుకాక అక్కడ ఇంకా వెంకన్నపంతులు కుటుంబం ఉంది. గంగారావు తలిదండ్రులు తీర్థయాత్రల కని వెళ్ళి రెండు నెలలైంది. వాళ్ళింకా రాలేదు.

“ఒక వేళ నా అదృష్టం బాగుండకపోతే నా శరీరం కోసం వృధా ప్రయత్నాలు చేయకండి. అది మెడికల్ కాలేజీకి వెళ్ళిపోతుంది. ఆ విధంగా కొంతమంది మానవ శరీరాన్నర్థం చేసుకునేందుకు పయోగపడగలిగితే నేను చరితారుణావుతాను...” అన్నాడు గంగారావు వెంకన్న పంతులుతో.

“ఆపరేషన్ కి వెళ్ళేముందు నువ్వీలా మాట్లాడడం నాకు నచ్చలేదు. నువ్వు క్షేమంగా తిరిగివస్తావు” అన్నాడు వెంకన్నపంతులు.

గంగారావు ఆ మాటలు విననట్లుగా “తప్పో ఒప్పో మీరో కోరిక కోరారు. అది నేను తీర్చలేదు. ఆ తప్పు మీ కోరికదే కానీ నాదికాదు. దేవుడు నన్ను బ్రతికించకపోతే ఒక రాత్రికికాదు, నా భార్యను వివాహమాడండి. ఆమె బ్రతుక్కో వెలుగు అన్ని రాత్రులూ చూపించండి. మీ వివాహం నా మామగారే దగ్గరుండి జరిపిస్తారు. నా భార్యకూడా ఈ వివాహానికి అభ్యంతరం పెట్టదు...” అన్నాడు గురువుతో. గురువు మాట్లాడకుండా ఆ మాటలు విన్నాడు.

గంట గడిచింది. డాక్టరుదగ్గరుంచి పిలుపు వచ్చింది గంగారావుకి.

“ఆ ఇల్లు నా స్వంతం. రాణి పేరున రాశాను. నేను పోయినా రాణి ఆ ఇంట్లోనే ఉండాలి. రాణి నవ్వుతూ, కలకల్లాడుతూ ఆ ఇంట్లో హాయిగా జీవించాలి...” అన్నాడు గంగారావు అందర్నీ ఉద్దేశించి.

ఎవ్వరికీ నోటమాట రావడంలేదు. గురువు మాత్రం “మీరేమీ భయపడవద్దు. రాణికి మీరున్నప్పుడెలా జరిగిందో-మీరు లేకున్నా అలాగే జరుగుతుంది. ఆ విషయంలో నేను హామీ ఇస్తున్నాను...” అన్నాడు.

“చాలా థాంక్స్!” అన్నాడు గంగారావు.

గంగారావుకు వచ్చిన పిలుపు డాక్టరు దగ్గర్నుంచి కాదనీ-దేవుడి దగ్గర్నుంచి అనీ తెలియడానికి అక్కడున్న వారందరికీ-మరో నాలుగు గంటలు పట్టింది.

## 14

“చూడండి పంతులుగారూ! నేను మిమ్మల్ని ప్రలోభ పెడుతున్నానని భావించవద్దు. మీ అమ్మాయి జీవితం వాడిన పూవు కాకూడదు. మ్రోడువారిన లత కాకూడదు. ఆమెకు వివాహమే కొంతకాలం భర్తతో కాపురంచేసిందని తెలుసును. అయినా నే నామెను వివాహం చేసుకోవాలనుకుంటున్నాను. అందుక్కారణం కేవలం నా ప్రేమ. నా కారణంగా ఆమె జీవితంలో సుఖపడుతుందని మీరు నమ్మవచ్చును.

గంగారావు నన్ను పూర్తిగా నమ్మాడు. ఆమెకూ నాకూ ఎన్నో పర్యాయాలు ఏకాంతాన్ని కల్పించాడు. అయినా మీ అమ్మాయి పరమపవిత్ర మైనది. పరిశుద్ధమైనది. అందుకే నన్నాకరించింది. ఆమెను వివాహం చేసుకునేందుకు మీ రనుమతించాలి. మీ రనుమతిస్తే ఆమె అడ్డుపెట్టదు...” అన్నాడు గురువు.

వెంకన్నపంతులు అదోలా చూశాడు గురువు వంక.  
 “చూడు బాబూ, నా తప్పులన్నీ నాకు తెలుసు. నేను  
 మూరుణి. కులమన్నది అరంలేనిదనీ — మనుషులంతా  
 నక్క<sup>ఖి</sup>తేనని నాకు బాగా తెలుసు. తెలియడం వేరు.  
 నమ్మకాలను సడలించుకోవడం వేరు. గంగారావును  
 చూస్తూంటే నాకు ముచ్చట వేస్తోంది. అతనిది విశాల  
 హృదయం. తెలిసో తెలియకో నా కూతుర్ని పెళ్ళాడి  
 దానికి అన్యాయం చేశాడు. కానీ దాని బ్రతుకు  
 అన్యాయం కాకూడదని అనుక్షణమూ అనుకున్నాడు.

నేను దాన్ని అభిమానంతో పెంచానన్న మాటేగాని  
 పెళ్ళి కాగానే చేతులు కడుక్కున్నాను. నా నమ్మకాలు  
 నావేకానీ ఆ వయసుపిల్ల నూరేళ్ళ జీవితం ఏం కావా  
 లన్న బాధ నాకు లేదు. నా ఆలోచనల్లోనూ నమ్మకా  
 ల్లోనూ తప్పున్నదని గంగారావెన్నో పర్యాయాలు  
 రుజువుచేశాడు. కానీ ఏవో అహంకారాలు నన్ను తర్కా  
 నికి అతీతుణి చేశాయి. నువ్వు కంగారుపడవద్దు. మీ  
 వివాహం తప్పక జరుగుతుంది...”

గురువు ఆశ్చర్యపడ్డాడు. వెంకన్నపంతులులో మార్పు  
 వచ్చింది.

“నాలో మార్పు వచ్చినందుకు ఆశ్చర్యపడుతున్నావా  
 బాబూ! నాలోనే కాదు. నావంటి తలిదండ్రు లందరి  
 లోనూ ఇటువంటి మార్పులు రావాలి. అప్పుడే దేశానికి  
 సమస్యలు తొలిగిపోతాయి. మనిషిలో క్రమశిక్షణకోసం  
 కొన్ని ఆచారాలు వచ్చాయి. క్రమంగా ప్రజలు క్రమ  
 శిక్షణను మరచిపోయి ఆచారాలను మూఠంగా పాటించ  
 చడం మొదలుపెట్టారు. వీటివేరుతో ఆడదాన్ని అణగ  
 దొక్కడం మొదలయింది.

ప్రతి తండ్రి తన బిడ్డల భవిష్యత్తు గురించి ఆలోచించాలిగానీ మూరపుటాచారాలతో వారికి అన్యాయం చేయడానికి ప్రయత్నించకూడదు. నా కూతురు మ్రోడులా నా కళ్ళముందుంటుందంటే అవి ఊహలొకూడా భరించలేను నేను. ఇందులో నా గొప్పతనంలేదు. గంగారావు నా కన్నతండ్రి హృదయాన్ని కదిలించాడు. అంతే!” అన్నాడు వెంకన్నపంతులు.

## 15

“కళ్ళు మూసుకుని వన్ టూ శ్రీ అను—ఓ తమాషా చేస్తాను...” అన్నాడు గురువు.

రాణి కళ్ళు మూసుకుంది. అతను చెప్పిన విధంగానే వన్ టూ శ్రీ అన్నదామె. శ్రీ అనగానే గురువామెను సమీపించి బలంగా పెదవులమీద ముద్దు పెట్టుకున్నాడు.

రాణి కంగారుగా అతన్ని విడిపించుకుని “ఏమిటిది?” అంది.

“ముద్దు—...” అన్నాడు చిలిపిగా గురువు.

“అదికాదు. ఇది పట్టపగలు...”

“అయితే...”

“మనకింకా పెళ్ళికాలేదు...”

“ఓస్ అంతేగా—కానీ పెళ్ళికి మీ నాన్న ఒప్పుకున్నాడు...”

“ఒప్పుకోవడం వేరు. పెళ్ళికావడం వేరు...”

గురువు తమాషాగా నవ్వి “పెళ్ళయ్యాక ముద్దు పెట్టుకోవచ్చునంటావా?” అన్నాడు.

“ఊ..”

“అయితే ముద్దు పెట్టుకోవడంకోసమేనా పెళ్ళి?”

“ఛా—అందుకే నేమిటి?”

“మరెందుకంట?”

“ఎందుకంటే...ఎందుకంటే...” పెళ్ళి ఎందుకని చెప్పాలో రాణికి తెలియలేదు.

“ఎందుకో నేను చెప్పనా?”

“వదు—...”

“వం?”

“మీరేం చెబుతాలో నాకు తెలుసును.”

“నేనేం చెబుతాలో నీకు నిజంగా తెలియదు...”

“తెలుసు...”

“తెలిస్తే చెప్ప...”

“ఛా—అన్నీ నా నోటితో చెప్పించాలని...”

గురువు బాలిగా చూశాడు రాణివంక. “పిచ్చి రాణీ, నువ్వు చాలా అమాయకురాలివి. నేను చెప్పబోయేది నిజంగా వేరు.”

“అయితే చెప్పండి.”

“పెళ్ళి ఎందుకు చేసుకుంటారంటే పవిత్రమైన ప్రేమ ఫలింపజేయడంకోసం...”

“ఓస్ అది నాకు తెలుసు. కానీ పవిత్రమైన ప్రేమ అంటున్నారు. మీ ప్రేమ సంగతి నాకు తెలియదుకానీ, నాది మాత్రం ఖచ్చితంగా పవిత్రప్రేమకాదు—” అంది రాణి. ఆమె కంఠం బాధగా ధ్వనించింది.

“అలాంటి సందేహాలేమీ పెట్టుకోకు. నువ్వు నీ ప్రేమకూడా పవిత్రమైనవే...”

“అంటే—...”

“అనగా మన మిద్దరమూ ఒకరి కోసం ఒకరు పుట్టాము...”

“అదెల్లా?” అని రాణి, గంగారావుతో తన సంసార జీవితం కళ్ళముందు మెదుల్తూండగా.

“ఎలాగంటే...” చెప్పడం ప్రారంభించాడు గురువు. ప్రారంభిస్తూనే “నా పేరు గంగారావు...” అంటూ మొదలు పెట్టాడు. రాణిని పెళ్ళి చేసుకోవడంకోసం, అందుకు ఆమె తండ్రిని ఒప్పించడంకోసం తను ఎంత నాటకమాడాడో వివరించాడు. అంతా విన్నాక, అతడి పవిత్రప్రేమకు రాణి కరిగిపోయింది. ఆనందంగా అతని వడిలో వాలిపోయింది.

## 16

“అమెరికన్ జార్జెట్ చీర నూటఎనభై, స్వెటరు ఏభై ఆరు... మొత్తం అయిదువందల డెబ్బై రూపాయలు అయింది” అన్నాడు షాపులో అతను బిల్లు రాస్తూ.

భౌస్కరావు ఆరు వందరూపాయల నోట్లు అందించి చిల్లర తీసుకున్నాడు. సుశీల అల్లరి చేస్తున్న బాబును సముదాయించలేక ఇబ్బందిపడుతోంది.

అక్కణ్ణించి ఇద్దరూ బాబుతో కలిసి అయిస్ పార్లర్ కి వెళ్ళారు. అదయ్యాక ఆటోలో ఇల్లు చేరారు.

సుశీల త్వరత్వరగా వంటచేసింది.

ఇద్దరూ భోజనాలు చేశారు. బాబు మాత్రం నిద్ర పోలేదు.

“మీరు కథ చెప్పండి. నేను కోణాడుతూంటాను. నిద్రపట్టేసుంది—” అంది సుశీల.

“ఏముంది చెప్పడానికి ప్రత్యేకంగా—ఎరువు తలి దండ్రులను తీసుకుని రాణి అనే అమ్మాయిని గంగారావు అనే పేరుతో పెళ్ళాడాను. అసలు గంగారావును గురు

46

వుగా ఆమెకు పరిచయం చేశాను. ఆ తర్వాత క్యాన్సరు, చాఫూ వచ్చాయి. గంగారావు న్నేహితుడు డాక్టర్ లాహిరీ వేషాన్ని చక్కగా రక్షి కట్టించాడు. అన్నీ అయ్యేక రాణి విధవ అయి—తన అసలు భర్తనే పున ర్వివాహం చేసుకుంది. ఆత్మహత్య చేసుకుందామని నేను కొండెక్కితే—ఆ ప్రయత్నాన్ని కొండెక్కించి నా జీవితానికి వెలుగు చూపినవాడు ప్రసాద్ అనబడే గంగారావు మిత్రుడు...”

“బాబూ కథ ఆపండి. బాబు నిద్రపోవడం మానేసి మీ కథ విన్నేస్తున్నాడు” అంది నుళిల.

“వాడు వింటున్నాడనేకదా—కథ సంతోషంగా చెబున్నాను. వివరాలు రాత్రి వింటావుగా” అన్నాడు భాస్కర్రావు చిలిపిగా నవ్వుతూ.

—: ఐపోయింది :—